

علامہ شاہ بلخ الدین کراچی

دو عالم سے کرتی ہے بیگانہ دل کو!

(امیر المؤمنین حضرت عبداللہ بن جحش کی ایمان افروز دعائے شہادت)

ہجرت کا دوسرا سال تھا، رجب کا مہینہ تھا کہ حضرت عبداللہ بن جحش کو یاد فرمایا گیا۔ حضرت امیرہ حضور اکرم ﷺ کی پھوپھی تھیں۔ حضرت عبدالمطلب کی صاحبزادی! عبداللہ انہی کے صاحبزادے تھے۔ حضرت زینب کے بھائی جو بعد میں ام المومنین بنیں!

حضرت عبداللہ دل کے کھرے اور فطرت کے بڑے نیک تھے، حضور اکرم نے اعلان نبوت فرمایا تو ابھی کچھ زیادہ دن نہیں گزرے تھے کہ وہ ایمان لے آئے۔ اس وقت تک اللہ کے نبی دارالرقم میں بھی منتقل نہیں ہوئے تھے۔ کل مسلمان بارہ چودہ سے زیادہ نہ تھے۔ دونوں بھائی ابواحمد اور عبداللہ اور تینوں بہنیں حضرت زینب، حضرت ام حبیبہ اور حضرت امیمہ۔ اس موقع پر بھائی عبداللہ کی بیوی حضرت رطلہ بھی ساتھ تھیں۔ ان کی کنیت بھی ام حبیبہ تھی۔ یہ حضرت ابوسفیان کی صاحبزادی تھیں جو بعد میں ام المومنین بنیں۔

جب مسلمانوں نے یثرب کو ہجرت کی تو حضرت عبداللہ بن جحش بھی یہاں آ گئے۔ اس طرح کہ پہلے مکہ پہنچے وہاں سے اپنے قبیلے غنم دودان کو ساتھ لیا اور مدینہ النبی آ گئے۔ یہ سب کے سب ایمان لا چکے تھے۔ طبقات ابن سعد میں ہے بنی غنم کا محلہ بالکل خالی ہو گیا تھا۔ اور سائیں سائیں کرنے لگا تھا۔ حضرت عبداللہ کا اپنے قبیلے پر ایسا اثر تھا کہ ہجرت کا حکم آیا تو ان کا ایک آدمی بھی مکہ میں نہ رہا۔

مدینہ پہنچے تو رسالت پناہ ﷺ نے حضرت عاصم بن ثابت کے ساتھ ان کا بھائی چارہ کر دیا۔ حضرت عاصم نے سارے قبیلے کو اپنا مہمان بنا لیا۔ ابھی نہ روزے فرض ہوئے تھے نہ مسلمانوں کا قبلہ بدلا تھا کہ ایک روز حضرت عبداللہ بن جحش طلب فرمائے گئے۔ ہجرت کا دوسرا سال اور رجب کا مہینہ تھا اس موقع پر ایک خط ان کے حوالے کیا گیا اور جو کچھ ارشاد ہوا اس کا مطلب ہے..... تم کو ایک مہم پر سردار بنا کر بھیجا جا رہا ہے۔ تمہیں کیا کرنا ہوگا اور کس طرف جانا ہوگا۔ اس کی تفصیل اس خط میں لکھی ہے۔ یہ خط بند ہے۔ دو روز سفر کرنے کے بعد اسے کھول کر پڑھو اور جو ہدایت اس میں لکھی ہے اس پر عمل کرو۔

تنبیہ و اشراف میں مسعودی لکھتے ہیں کہ گیارہ آدمیوں کو لے کر ابن جحش چلے۔ بعضوں نے آٹھ آدمی لکھے ہیں۔ حضرت عکاشہ، حضرت عقبہ بن غزوہ اور حضرت سعد بن ابی وقاص بھی ان میں شریک تھے۔ یہ لوگ نخلہ کی طرف چلے عراق کے راستے پر۔ دو روز کے بعد فرمان کھول کر پڑھا گیا تو اس میں لکھا تھا کہ..... مکہ اور طائف کے درمیان جو نخلستان ہے وہاں پہنچ کر قریش کی نقل و حرکت کا پتہ لگایا جائے اور ضروری حالات معلوم کئے جائیں۔

بات دراصل یہ تھی کہ اس زمانے میں افواہیں عام تھیں کہ مشرکین مکہ کسی وقت بھی مدینے پر حملہ کرنے پہنچ جائیں گے۔ مدینے کے یہودی کفار مکہ سے ملے ہوئے تھے۔ منافقین الگ سازشوں کے جال بن رہے تھے کہ ابن جابر اور ان جیسے منافقین مدینہ تک آتے یہاں کی چراگاہوں پر حملہ کرتے، لوگوں کو پریشان کر کے چلے جاتے تھے۔ کبھی کبھی ابو جہل اور اس کے ساتھیوں کے خطہ مدینہ والوں کے نام آتے کہ..... مسلمانوں کو فوراً شرب سے نکال باہر کرو ورنہ اچھی طرح سمجھ لو کہ ان کے ساتھ تمہاری بھی خیر نہیں! غرض یہ کہ سرد جنگ اپنی انتہا کو پہنچی ہوئی تھی۔ بہت جلد یہ افواہیں سچ نکلیں۔ کوئی مہینہ بھریا اس سے زیادہ گزرا ہوگا کہ وہ دن آیا جسے قرآن میں یوم الفرقان کہا گیا ہے۔ یہ بدر کی لڑائی کا دن! حق باطل میں فرق کرنے والا دن۔

جب امیر لشکر ابن جحش نے فرمان نبوی کھول کر پڑھا تو ابن ہشام لکھتے ہیں کہ انہوں نے صاف کہہ دیا..... لوگو! میں رسول اللہ ﷺ کے اس فرمان کے حرب بحرف تعمیل کروں گا۔ تم لوگوں میں جو شہادت کا آرزو مند ہو میرے ساتھ چلے۔ جس کا دل نہیں چاہتا وہ لوٹ جائے۔ کوئی پابندی نہیں۔ کوئی مجبوری نہیں!۔ حضرت سعد بن ابی وقاص چلائے۔ سب سے پہلے میں حاضر ہوں۔ دل و جان سے اس فرمان کی تعمیل کے لئے آمادہ ہوں پھر اور مسلمانوں نے جو ساتھ آئے تھے ابن جحش سے کہا کہ..... امیر المؤمنین! اللہ کا نام لے کر آگے بڑھیے ہم ہر طرح تیار ہیں۔

مسعودی کا خیال ہے کہ امیر المؤمنین کی اصطلاح تاریخ اسلام میں سب سے پہلے اسی موقع پر استعمال کی گئی۔ جب حضرت عمرؓ خلیفہ بنے تو یہ سوال پیدا ہوا کہ انہیں کس طرح مخاطب کیا جائے۔ لوگوں نے کہا..... خلیفۃ الرسول! حضرت عمرؓ نے فرمایا..... یہ تو حضرت ابوبکرؓ کے لئے مناسب تھا۔ میں تو خلیفۃ خلیفۃ الرسل ہوں! یہ سلسلہ بڑا لمبا ہو جاتا تھا اس لئے حاضرین میں سے کسی نے تجویز کیا کہ امیر المؤمنین کیوں نہ کہا جائے۔ یہ ان بزرگوں میں سے ایک تھے جو نخلہ کی ہم میں ابن جحش کے ساتھ شریک تھے۔ حضرت عمرؓ نے اس لقب کو پسند کیا اور یہ طرز مخاطب عام ہو گیا۔

عبداللہ بن جحش اور آپ کے ساتھی مجاہد کھوج لگاتے پھر رہے تھے کہ قریش کا ایک قافلہ عمرو بن حفص کی سرکردگی میں ادھر آ نکلا۔ مسلمانوں سے اس کی ڈبھیڑ ہوئی۔ عمرو مارا گیا اور اس کے ساتھی گرفتار ہوئے۔ بہت سامان غنیمت مسلمانوں کے ہاتھ آیا۔ عمرو پہلا آدمی ہے جو مسلمانوں کے ہاتھوں مارا گیا۔

حضرت عبداللہ بن جحش کو خدا نے فکر و نظر کی بہترین صلاحیتیں عطا فرمائی تھیں۔ آپ نے مالِ غنیمت کے پانچ حصے کئے۔ چار مجاہدوں میں بانٹ دیئے اور ایک حصہ آنحضرت ﷺ کی خدمت میں پیش کرنے کے لئے محفوظ کر دیا۔ اس وقت تک بیت المال قائم ہوا تھا نہ غنیمت کی تقسیم کے بارے میں کوئی احکامات نازل ہوئے تھے۔ صاحب مشکوٰۃ لکھتے ہیں۔ جاہلیت میں طریقہ یہ تھا کہ چوتھائی حصہ سردار کے لئے محفوظ کیا جاتا تھا۔ حضرت عبداللہ بن جحش نے تو انہوں نے مالِ غنیمت میں سے خمس سرور عالم ﷺ کی خدمت میں پیش کیا۔ غنیمت مسلمانوں کے لئے حلال ہو سکتی ہے یا نہیں؟..... اس بارے میں آپ کو احکامِ خداوندی کا انتظار تھا۔ اس لئے اپنے اس خمس کو جو اسلام میں پہلی نے یا غنیمت تھی قبول نہ فرمایا بلکہ الگ رکھ دیا۔ رجب کا مہینہ بڑا محترم مہینہ سمجھا جاتا تھا۔ اور قریش اس مہینے میں خونریزی نہ کرتے تھے۔ اب اس مہم میں جو خونریزی ہوئی تو ابنِ جحش کو بڑا متہم کیا گیا لیکن اس موقع پر سورہ بقرہ کے ستائیسویں رکوع کی کچھ آیتیں نازل ہوئیں۔ اللہ پاک نے انہیں ہر الزام سے بری کر دیا۔ خمس کے بارے میں ان کے اجتہاد کو پسند فرمایا۔ امام زہری نے حضرت عروہ بن زبیر سے روایت کی ہے کہ یہ اسی مہم کے مجاہدوں کا ذکر ہے کہ باری تعالیٰ نے ارشاد فرمایا:

ان الذین امنوا والذین ہاجروا و جاہدوا فی سبیل اللہ اولئک یرجون رحمۃ اللہ واللہ غفور رحیم۔ (سورہ توبہ)

بے شہرہ جو لوگ ایمان لائے اور جنہوں نے ہجرت کی اور اللہ کی راہ میں جہاد کیا۔ یہی لوگ اللہ کی رحمت کی امید رکھ سکتے ہیں اور اللہ تعالیٰ تو بڑا کمزوریوں کو ڈھانکنے والا اور بڑا مہربان ہے۔

ہجرت کے تیسرے سال دشمن دامنِ اُحد میں پڑاؤ ڈالے ہوئے تھے اُحد بنینے سے تھا ہی کتنی دور! دو تین میل کی تو بات تھی!

شور تھا کہ..... کافر بڑی تیاریوں سے آئے ہیں۔ تین ہزار کی فوج ہے۔ اس میں سات سو زره پوش ہیں..... آہن پیکر فلولادھن! سات سو گھوڑے۔ اور تین ہزار اونٹ ساتھ ہیں۔ ابوسفیان اور کرمہ تلے بیٹھے ہیں کہ کوئی صورت ہو مسلمانوں سے بدر کا بدلہ چکائیں۔

ادھر مسلمان بھی جہاد کی تیاریوں میں لگے تھے..... جواں قطار در قطار طفل و پیر صف بصف! مگر یہ سب چھوٹے بڑے ملا کر کل کتنے تھے۔ ہزار بھی تو نہیں۔ بچے چھانٹ دیئے گئے اور منافق عین موقع پر بھاگ گئے تو معلوم ہوا اللہ کے سپاہیوں کی تعداد سات سو سے آگے نہیں بڑھتی۔ زره پوش مشکل سے سو ہوں گے لیکن گھوڑے کل دو ہی تھے۔ ایک مجاہد اعظم ﷺ کے پاس تھا۔ ایک حضرت ابو بردہ کے پاس۔ باقی تمام اللہ کے سپاہی پایادہ تھے۔ جو بھ صورت تھی سرفروش جان کی بازی لگانے کے لئے تیار تھے۔

جمعہ کا دن تھا۔ ابھی مدینے کی گلیوں سے اللہ والوں کا قافلہ نکلنا نہ تھا، تیاریاں عروج پر تھیں۔ مجاہد ایک دوسرے سے مل رہے تھے۔ ایک دوسرے کو مدد دے رہے تھے کسی کی پرانی تلوار صقل کی جا رہی تھی۔ کسی کی نیام جوڑی جا رہی تھی کوئی اپنی کمان درست کرتا پیکان جوڑتا تیر بنا تھا۔ کوئی اپنی برجمی بھالے پر باڑھ رکھ رہا تھا۔ اُسُ الغابہ میں ہے حضرت سعد بن وقاص کہتے ہیں۔ لڑائی پر نکلنے سے ایک دن پہلے میرے پاس عبداللہ بن جحش آئے..... چالیس سال کی عمر درمیانہ قد مضبوط ہاتھ پاؤں کے آدمی تھے۔ چہرے سے صاف معلوم ہوتا تھا کہ سختیاں برداشت کرنے کے عادی تھے۔ ایک عزم آہنی آنکھوں سے جھانکتا تھا۔ اس وقت ایک ہی موضوع تھا جس پر مسلمان بات کر سکتے تھے۔ یہ دونوں دوست بھی مل بیٹھے تو آنے والی لڑائی ہی کا قصہ چمڑ گیا۔ دونوں نے ایک دوسرے سے کہا..... آؤ! اللہ پاک سے دعا مانگیں کہ میدان جنگ میں ہمارا حوصلہ بندھا رہے۔ حضرت سعدؓ نے دعا مانگی..... اے خدا! کل جو دشمن میرے مقابلے میں آئے وہ بہادر ہو، پھر تیرا ہو، جو شیلہ ہو، تاکہ میں تیری راہ میں اسے ماروں! حضرت سعد کا مقصد یہ تھا کہ دشمن کا بہادر سے بہادر آدمی مقابلے پر آئے اور ان کے ہاتھ سے مارا جائے۔ تاکہ دشمن اس کا شرد کیے کر ڈر جائیں۔ حضرت سعدؓ نے اس لڑائی میں بڑے جوہر دکھائے۔ اس لڑائی میں ان کی بے پناہ تیر اندازی کی داد دیتے ہوئے مجاہد اعظم ﷺ نے فرمایا کہ..... سعد! میرے ماں باپ تم پر فدا ہوں تیر پر تیر چلاؤ! یہی حضرت سعدؓ تھے جو بعد میں فاتح سلطنت عجم ہوئے۔

ایک دوست دعا مانگ چکا تو اب دوسرے دوست نے بارگاہِ صمدیت میں اپنے دونوں ہاتھ پھیلانے..... دعا مانگنے! دل کی مرادیں تھیں کہ سننے والا سن کر چونک جائے۔ گھبرا کر آدمی تھے۔ بیوی بچوں کا ساتھ تھا۔ عزیزوں رشتہ داروں کی کمی نہ تھی۔ حضور اکرمؐ کے چہیتے تھے۔ عبداللہ بن جحش نے دعا مانگی تو صحت و سلامتی کی نہیں، جرات و بہادری کی نہیں، عزم و حوصلے کی نہیں بلکہ اس ہمت کے دھنی اور جرأتوں کے پیکر کو ان میں سے کسی کی ضرورت ہی نہ تھی۔ نہ کوئی خیال تھا جو مجاہد کو اس وقت ستاتا تھا..... بیوی بچوں کا خیال! عزیزوں رشتہ داروں کا خیال! دنیا کی ماہمی یا رونق کا خیال!..... نہیں کچھ بھی نہیں! بے نیاز! این و آں بے نیاز! دو جہاں مجاہد خدا کو تو کچھ اور ہی لو لگی تھی۔ حضرت ابن جحش نے اس موقع پر دعا مانگی کہ..... مولا! کل جب جنگ کی بھٹی سنگ اٹھے اور تیرے سرفروش سرگرم جہاد ہوں تو اے خالق اعصار و نگارندہ آفات! میرے مقابل ایک ایسا دشمن بھیج جو بہادروں کا بہادر، جیالوں کا جیالا ہو اور میں اس سے لڑوں..... تیرے رسول کے لئے! تیرے لئے! اور تیری بارگاہ میں حضوری کے لئے! میں تیری راہ میں نکلوں تو پھر لوٹ کر کسی اور راہ پر نہ جاؤں! یہ قدم جب تیری طرف بڑھیں تو پھر کسی اور طرف نہ اٹھیں اے اللہ! مجھے توفیق دے کہ میں اپنی پوری قوتیں بروئے کار لا کر لڑتا رہوں، لڑتا رہوں تاکہ تیری بارگاہ میں پہنچ جاؤں! دشمن اپنا جوش انتقام پورا کر لیں۔ میرے کان کاٹیں، میری ناک کاٹیں، میری آنکھیں نکال لیں اور جب

میں تیری بارگاہ میں پہنچوں اور توجھ سے سوال کرے کہ اے عبداللہ! یہ تیرے کان ناک کیوں کاٹے گئے تو میں عرض کر سکوں کہ..... ربی! تیری محبت میں تیرے حبیب کی محبت میں!
 حضرت سعد کہتے ہیں جب انہوں نے دعائے ختم کی تو قسم کھائی..... خدایا! میں تیری قسم کھاتا ہوں تیری ذات پاک کی قسم! کہ کل میدان جنگ میں یہی ہوگا! یہی کچھ جس کی میں دعا کر رہا ہوں!..... مجاہد کی آرزو بھی کیا آرزو تھی؟

دو عالم سے کرتی ہے بیگانہ دل کو
 عجب چیز ہے لذت آشنائی

ہفتے کا دن آیا تو سورج کے ساتھ حریفوں کے لشکر بھی طلوع ہوئے۔ خیر و شر باہم گردست ہو گئے۔ باطل حق پر جھپٹ پڑا۔ حق باطل سے لپٹ گیا..... پاتھی رزم خیر و شر لگی تھی آگ چو اطراف!..... کوئی آج عبداللہ! جس کو دیکھتا دراتے دشمن کی صفوں میں ٹوٹ پڑے! مقابل میں جو جیالا نظر آتا اسے تلوار کی نوک پر دھر لیتے۔ ان کے ہاتھ میں تلوار نہیں اک برق تھی کہ کوئی تھی۔ ابھی یہاں ابھی وہاں! دشمن کے بڑے بہادر سامنے آنے سے کتراتے اور پیٹھ پھیر دیتے تھے۔ ابن جحش کے تیور ہی کچھ ایسے تھے۔ جسم و جان کی انہیں فکر تھی ہی نہیں!

ابن اشیر لکھتے ہیں کہ تلوار نے ان کے جوش جہاد کا ساتھ نہ دیا..... تلوار بھلا کیا کام دیتی؟ مجاہد کا قد خون میں ڈوبی ہوئی تلوار بنا تھا! اسی حال میں تلوار کے کلڑے جمع کئے خدمت نبویؐ میں پہنچے۔ تلوار کے کلڑوں کو نذر گزارنا۔ حضور اکرمؐ نے کھجور کی ایک چھڑی انہیں مرحمت فرمائی۔ جیسے ناتواں جسم میں جان آگئی۔ ابن جحش پلھر معرکہ گرم میں کود پڑے۔ یہ چھڑی تھی تلوار تو نہیں لیکن مجاہد کے ہاتھ میں یہی چھڑی تیغ دو پیکر کی طرح براں تھی۔ کافروں کے قبیلہ ثقیف کے ابوالحکم بن افسس نے دیکھا کہ مجاہد غضب ڈھا رہا ہے تو موقع کی تاک میں لگ گیا اور آخرا پناہوار کرنے میں کامیاب ہو گیا۔ کامیاب ہوا تو سینے پر چڑھ دوڑا۔ کان کاٹے ناک کاٹی آنکھیں نکالیں۔ ایک ڈوری میں پرو کر آگے بڑھ گیا تا آنکہ فرشتے مجاہد کی روح کو لیے جو ارحمت میں پہنچ گئے۔

لاشیں دفنائی جا رہی تھیں۔ حضور اکرمؐ نماز جنازہ پڑھا رہے تھے۔ حضرت امیر حمزہؓ کے ساتھ حضرت عبداللہ بن جحشؓ کو بھی رکھا گیا۔ ماموں بھانجے ایک ہی قبر میں دفن کئے گئے۔ دونوں کو مثلہ کیا گیا۔ دونوں نے اس لڑائی میں بینظیر شجاعت کا مظاہرہ دکھلایا تھا۔ مٹی دینے والوں میں حضرت سعد بن ابی وقاصؓ بھی تھے۔ بولے..... اللہ کی قسم!
 عبداللہ کی دعا میری دعا سے بہتر تھی!